

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hṛdi ||*

śrīmadvālmīkīyarāmāyaṇam

|| sundarakāṇḍam ||

pañcatriṃśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
pañcatrīṃśaḥ sargaḥ

*sītayā pṛṣṭena hanumatā śrīrāmasya śārīrikalakṣaṇānāṃ
guṇānāṃ ca varṇanaṃ naravānaramaitrīprasaṅgaṃ śrāvayitvā
sītāyā manasi svakṛtyaviśvāsasyotpādanaṃ ca*

*tāṃ tu rāmakathāṃ śrutvā vaidehī vānararṣabhāt |
uvāca vacanaṃ sāntvamidaṃ madhurayā girā || 5.35.1 ||*

*kva te rāmeṇa saṃsargaḥ kathāṃ jānāsi lakṣmaṇam |
vānarāṇāṃ narāṇāṃ ca kathamāsīt samāgamaḥ || 5.35.2 ||*

*yāni rāmasya cihnāni lakṣmaṇasya ca vānara |
tāni bhūyaḥ samācakṣva na mām śokaḥ samāviśet || 5.35.3 ||*

*kīdrśaṃ tasya saṃsthānaṃ rūpaṃ tasya ca kīdrśam |
kathamūrū kathāṃ bāhū lakṣmaṇasya ca śaṃsa me || 5.35.4 ||*

*evamuktastu vaidehyā hanūmān mārutātmajaḥ |
tato rāmaṃ yathātattvamākhyātumupacakrame || 5.35.5 ||*

*jānantī bata diṣṭyā mām vaidehi paripṛcchasi |
bhartuḥ kamalapatrākṣi saṃsthānaṃ lakṣmaṇasya ca || 5.35.6 ||*

*yāni rāmasya cihnāni lakṣmaṇasya ca yāni vai |
lakṣitāni viśālākṣi vadataḥ śṛṇu tāni me || 5.35.7 ||*

*rāmaḥ kamalapatrākṣaḥ pūrṇacandranibhānanaḥ |
rūpadākṣiṇyasampannaḥ prasūto janakātmaje || 5.35.8 ||*

tejasā''dityasaṅkāśaḥ kṣamayā pṛthivīsamaḥ |
br̥haspatisamo buddhyā yaśasā vāsavopamaḥ || 5.35.9 ||

rakṣitā jīvalokasya svajanasya ca rakṣitā |
rakṣitā svasya vṛttasya dharmasya ca parantapaḥ || 5.35.10 ||

rāmo bhāmini lokasya cāturvarṇyasya rakṣitā |
maryādānāṃ ca lokasya kartā kārayitā ca saḥ || 5.35.11 ||

arciṣmānarcito'tyartham brahmacaryavrate sthitaḥ |
sādhūnāmupakārajñāḥ pracārajñāśca karmaṇām || 5.35.12 ||

rājanītyāṃ vinītaśca brāhmaṇānāmupāsakaḥ |
jñānavān śīlasampanno vinītaśca parantapaḥ || 5.35.13 ||

yajurvedavinītaśca vedavidbhiḥ supūjitaḥ |
dhanurvede ca vede ca vedāṅgeṣu ca niṣṭhitaḥ || 5.35.14 ||

vipulāṃso mahābāhuḥ kambugrīvaḥ śubhānanaḥ |
gūḍhajatruḥ sutāmrākṣo rāmo nāma janaiḥ śrutaḥ || 5.35.15 ||

dundubhisvananirghoṣaḥ snigdhavarnaḥ pratāpavān |
samaśca suvibhaktāṅgo varṇam śyāmaṃ samāśritaḥ || 5.35.16 ||

tristhirastrupralambaśca trisamastriṣu connataḥ |
tritāmrastriṣu ca snigdho gambhīrastriṣu nityaśaḥ || 5.35.17 ||

trivalīmāṃstryavanataścaturvyaṅgastrīśr̥ṣavān |
catuṣkalaścaturlekhaścatuṣkiṣkuścatuḥ samaḥ || 5.35.18 ||

caturdaśasamadvandvaścaturdaṃṣṭraścaturgatiḥ |
mahōṣṭhahanunāsaśca pañcasnigdho'ṣṭavamśavān || 5.35.19 ||

daśapadmō daśabr̥hat tribhirvyāpto dviśuklavān |
ṣaḍunnato navatanustribhirvyāpnoti rāghavaḥ || 5.35.20 ||

satyadharmarataḥ śrīmān saṅgrahānugrahe rataḥ |
deśakālavibhāgajñāḥ sarvalokapriyaṃvadaḥ || 5.35.21 ||

bhrātā cāsya ca vaimātraḥ saumitriramitaprabhaḥ |
anurāgeṇa rūpeṇa guṇaiścāpi tathāvidhaḥ || 5.35.22 ||

sa suvarṇacchaviḥ śrīmān rāmaḥ śyāmo mahāyaśāḥ |
tāvubhau naraśārdūlau tvaddarśanakṛtotsavau || 5.35.23 ||

vicinvantau mahīṃ kṛtsnāmasmābhiḥ saha saṅgatau |
tvāmeva mārgamāṇau tau vicarantau vasundharām || 5.35.24 ||

dadarśaturmṛgapatiṃ pūrvajenāvaropitam |
ṛṣyamūkasya mūle tu bahupādapasaṅkule || 5.35.25 ||

bhrāturbhayārtamāsīnaṃ sugrīvaṃ priyadarśanam |
vayaṃ ca harirājaṃ taṃ sugrīvaṃ satyasaṅgaram || 5.35.26 ||

paricaryāmahe rājyāt pūrvajenāvaropitam |
tatastau cīravasanau dhanuḥ pravaraḥ pāṇināu || 5.35.27 ||

ṛṣyamūkasya śailasya ramyaṃ deśamupāgatau |
sa tau dṛṣṭvā naravyāghrau dhanvināu vānararṣabhaḥ || 5.35.28 ||

abhipluto girestasya śikharam bhayamohitaḥ |
tataḥ sa śikhare tasmin vānarendro vyavasthitaḥ || 5.35.29 ||

tayoḥ samīpaṃ māmeva preṣayāmāsa satvaram |
tāvahaṃ puruṣavyāghrau sugrīvavacanāt prabhū || 5.35.30 ||

rūpalakṣaṇasampannau kṛtāñjalirupasthitaḥ |
tau pariññātattattvārthau mayā prītisamanvitau || 5.35.31 ||

prṣṭhamāropya taṃ deśaṃ prāpitau puruṣarṣabhau |
niveditau ca tattvena sugrīvāya mahātmane || 5.35.32 ||

tayoranyonyasambhāṣād bhr̥śaṃ prītirajāyata |
tatra tau kīrtisampannau harīśvaranareśvarau || 5.35.33 ||

parasparakṛtāśvāsau kathayā pūrvavṛttayā |
taṃ tataḥ sāntvayāmāsa sugrīvaṃ lakṣmaṇāgrajaḥ || 5.35.34 ||

strīhetorvālinā bhrātrā nirastaṃ purutejasā |
tatastvannāśajaṃ śokaṃ rāmasyākliṣṭakarmaṇaḥ || 5.35.35 ||

lakṣmaṇo vānarendrāya sugrīvāya nyavedayat |
sa śrutvā vānarendrastu lakṣmaṇeneritaṃ vacaḥ || 5.35.36 ||

tadāsīnniṣprabho'tyartham grahagrasta ivāṃśumān |
tatastvadvātraśobhīni rakṣasā hriyamāṇayā || 5.35.37 ||

yānyābharaṇajālāni pātītāni mahītale |
tāni sarvāṇi rāmāya ānīya hariyūthapāḥ || 5.35.38 ||

saṃhr̥ṣṭā darśayāmāsurgatim tu na vidustava |
tāni rāmāya dattāni mayai vopahṛtāni ca || 5.35.39 ||

svanavantyavakīrṇāni tasmīn vihatacetasī |
tānyaṅke darśanīyāni kṛtvā bahuvīdham tadā || 5.35.40 ||

tena devaprakāśena devena paridevitam |
paśyatastāni rudatastāmyataśca punaḥ punaḥ || 5.35.41 ||

prādīpayad dāśarathestadā śokahutāśanam || 5.35.42 ||

śayitaṃ ca ciraṃ tena duḥkhārtena mahātmanā |
mayāpi vividhairvākyaiḥ kṛcchrādutthāpitaḥ punaḥ || 5.35.43 ||

tāni dr̥ṣṭvā mahārḥāṇi darśayitvā muhurmuḥuḥ |
rāghavaḥ sahasaumitriḥ sugrīve saṃnyaveśayat || 5.35.44 ||

sa tavādarśanādārye rāghavaḥ paritapyate |
mahatā jvalatā nityamagninevāgniparvataḥ || 5.35.45 ||

tvatkr̥te tamanidrā ca śokaścintā ca rāghavam |
tāpayanti mahātmānamagnyagāramivāgnayaḥ || 5.35.46 ||

tavādarśanaśokena rāghavaḥ paricālyate |
mahatā bhūmikampane mahāniva śiloccayaḥ || 5.35.47 ||

kānanāni suramyāṇi nadīprasravaṇāni ca |
caran na ratimāpnoti tvāmapāśyan nṛpātmaje || 5.35.48 ||

sa tvāṃ manujaśārdūlaḥ kṣipraṃ prāpsyati rāghavaḥ |
samitrabāndhavaṃ hatvā rāvaṇaṃ janakātmaje || 5.35.49 ||

sahitau rāmasugrīvāvubhāvakurutāṃ tadā |
samayaṃ vālinam̐ hantum̐ tava cānveṣaṇam̐ prati || 5.35.50 ||

tatastābhyāṃ kumārābhyāṃ vīrābhyāṃ sa harīśvaraḥ |
kiṣkindhāṃ samupāgamya vālī yuddhe nipātitaḥ || 5.35.51 ||

tato nihatya tarasā rāmo vālinamāhave |
sarvarkṣaharisaṅghānāṃ sugrīvamakarot patim || 5.35.52 ||

rāmasugrīvayoraikyam̐ devyevam̐ samajāyata |
hanūmantam̐ ca mām̐ viddhi tayordūtamupāgatam || 5.35.53 ||

svam̐ rājyam̐ prāpya sugrīvaḥ svānānīya mahākapīn |
tvadartham̐ preṣayāmāsa diśo daśa mahābalān || 5.35.54 ||

ādiṣṭā vānarendreṇa sugrīveṇa mahaujasah |
adrirājapratīkāśāḥ sarvataḥ prasthitā mahīm || 5.35.55 ||

tataste mārgamāṇā vai sugrīvavacanāturāḥ |
caranti vasudhāṃ kṛtsnāṃ vayamanye ca vānarāḥ || 5.35.56 ||

aṅgado nāma lakṣmīvān vālisūnurmahābalaḥ |
prasthitaḥ kapiśārdūlastribhāgabalasaṃvṛtaḥ || 5.35.57 ||

teṣāṃ no vipraṇaṣṭānāṃ vindhye parvatasattame |
bhṛśaṃ śokaparītānāmahorātragaṇā gatāḥ || 5.35.58 ||

te vyaṃ kāryanairāśyāt kālasyātikrameṇa ca |
bhayācca kapiśārasya prāṇāṃstyaktumupasthitāḥ || 5.35.59 ||

vicitya giridurgāṇi nadiprasravaṇāni ca |
anāsādya padaṃ devyāḥ prāṇāṃstyaktum vyavasthitāḥ || 5.35.60 ||

tatastasya girermūrdhni vyaṃ prāyamupāsmahē |
dr̥ṣṭvā prāyopaviṣṭāṃśca sarvān vānarapuṅgavān || 5.35.61 ||

bhṛśaṃ śokārṇave magnaḥ paryadevayadaṅgadaḥ |
tava nāśaṃ ca vaidehi vālinaśca tathā vadham || 5.35.62 ||

prāyopaveśamasmākaṃ maraṇaṃ ca jaṭāyusaḥ |
teṣāṃ naḥ svāmisandeśānnirāśānāṃ mumūrṣatām || 5.35.63 ||

kāryahetorihāyātaḥ śakunirvīryavān mahān |
gṛdhrarājasya sodaryaḥ sampātirnāma gṛdhrarāṭ || 5.35.64 ||

śrutvā bhrātrvadham kopādidam vacanamabravīt |
yavīyān kena me bhrātā hataḥ kva ca nipātitaḥ || 5.35.65 ||

etadākhyātumicchāmi bhavadbhirvānarottamāḥ |
aṅgado'kathayat tasya janasthāne mahadvadham || 5.35.66 ||

rakṣasā bhīmarūpeṇa tvāmuddiśya yathārthataḥ |
jaṭāyostu vadham śrutvā duḥkhitaḥ so'ruṇātmajaḥ || 5.35.67 ||

tvāmāha sa varārohe vasantīm rāvaṇālaye |
tasya tad vacanaṃ śrutvā sampāteḥ prītivardhanam || 5.35.68 ||

aṅgadapramukhāḥ sarve tataḥ prasthāpitā vayam |
vindhyādutthāya samprāptāḥ sāgarasyāntamuttamam || 5.35.69 ||

tvaddarśane kṛtotsāhā hr̥ṣṭāḥ puṣṭāḥ plavaṅgamāḥ |
aṅgadapramukhāḥ sarve velopāntamupagatāḥ || 5.35.70 ||

cintāṃ jagmuḥ punarbhīmāṃ tvaddarśanasamutsukāḥ |
athāhaṃ harisainyasya sāgaram ḍṛśya sīdataḥ || 5.35.71 ||

vyavadhūya bhayaṃ tīvraṃ yojanānāṃ śataṃ plutaḥ |
laṅkā cāpi mayā rātrau praviṣṭā rākṣasākulā || 5.35.72 ||

rāvaṇaśca mayā ḍṛṣṭastvaṃ ca śokanipīditā |
etat te sarvamākhyātāṃ yathāvṛttamanindite || 5.35.73 ||

abhibhāśasva māṃ devi dūto dāśaratheraham |
tanmāṃ rāmakṛtodyogaṃ tvannimittamihāgatam || 5.35.74 ||

sugrīvasacivaṃ devi budhyasva pavanātmajam |
kuśalī tava kākutsthaḥ sarvaśāstrabhṛtāṃ varaḥ || 5.35.75 ||

gurorārādhane yukto lakṣmaṇaḥ śubhalakṣaṇaḥ |
tasya vīryavato devi bhartustava hite rataḥ || 5.35.76 ||

ahamekastu samprāptaḥ sugrīvavacanādiha |
mayeyamasahāyena caratā kāmarūpiṇā || 5.35.77 ||

dakṣiṇā diganukrāntā tvanmārgavicayaīṣiṇā |
diṣṭyāhaṃ harisainyānāṃ tvannāśamanuśocatām || 5.35.78 ||

apaneṣyāmi santāpaṃ
tavādhigamaśāsanāt |
diṣṭyā hi na mama vyartham
sāgarasyeha laṅghanam || 5.35.79 ||

prāpsyāmyahamidaṃ devi tvaddarśanakṛtaṃ yaśaḥ |
rāghavaśca mahāvīryaḥ kṣipraṃ tvāmabhipatsyate || 5.35.80 ||

saputrabāndhavaṃ hatvā rāvaṇaṃ rākṣasādhipam |
mālyavān nāma vaidehi girīṇāmuttamo giriḥ || 5.35.81 ||

tato gacchati gokarṇaṃ parvataṃ kesarī hariḥ |
sa ca devarṣibhirdiṣṭaḥ pitā mama mahākapiḥ |
tīrthe nadīpateḥ puṇye śambasādanamuddharan || 5.35.82 ||

yasyāhaṃ hariṇaḥ kṣetre jāto vātena maithili |
hanumāniti vikhyāto loke svenaiva karmaṇā || 5.35.83 ||

viśvāsārthaṃ tu vaidehi bharturuktā mayā guṇāḥ |
acirāt tvāmito devi rāghavo nayitā dhruvam || 5.35.84 ||

evaṃ viśvāsītā sītā hetubhiḥ śokakarśītā |
upapannairabhijñānairdūtaṃ tamadhigacchati || 5.35.85 ||

atulaṃ ca gatā harṣaṃ
praharṣeṇa ca jānakī |
netrābhyāṃ vakrapakṣmābhyāṃ
mumocānandajaṃ jalam || 5.35.86 ||

cāru tad vadaṇaṃ tasyāstāmraśuklāyatekṣaṇam |
aśobhata viśālākṣyā rāhumukta ivoḍurāt || 5.35.87 ||

hanūmantaṃ kapiṃ vyaktaṃ manyate nānyatheti sā |
athovāca hanūmāṃstāmuttaraṃ priyadarśanām || 5.35.88 ||

etatte sarvamākhyātaṃ samāśvasihi maithili |
kiṃ karomi kathaṃ vā te rocate pratiyāmyaham || 5.35.89 ||

*hate'sure saṃyati śambasādane
kapipravīreṇa maharṣicodanāt
tato'smi vāyuprabhavo hi maithili
prabhāvatastatpratimaśca vānaraḥ || 5.35.90 ||*

*|| ityārṣe śrīmadrāmāyaṇe vālmīkīye ādikāvye
sundarakāṇḍe pañcatrīṃśaḥ sargaḥ ||*